

Şahyr

Category: Goşgular, Kitapcy, Sözler
написано kitapcy | 22 январа, 2025
Şahyr

ŞAHYR

Şahyr gadymlardan ilini kemaly,
Parhlylykda bu döwletli ýere deň.
Onda keramat bar ~ dili dogaly
Biziň ilde şahyr pygambere deň!

Ölüme barabar ýalan gepleriň,
Ikilik edäýseň, ýapylar işik.
Goşgularyň arasynda epdegiň
Saklanýarmy – diýmek rowaçdyr işiň.

Başyň dikliginde güzeran üçin
Parhy ýok; zergär bol ýa-da kilwan bol.
Pyragyň şygryny okan il üçin ~
Ynsabyň önünde diňe Gurhan bol!

Onsoň şagladýber agras türkmeniň
Geçen, geljek ykbalyna giripler,
Güýzleri ~ çuň, ýazy-sermest türkmeniň
Saçagynda halal duza şäriksiň.

Ojagynda ömür gül-gül açylar,
Syrgynyň uzalar, artar hatarlar.
Türkmen diwananam töre geçirer ~
Ýöne göýdük şahyrlary götermez...

► ÝÖNEKEÝ SÖZLER

Ýönekeý sözlerden aýdym döreýär
Ýürekden gaýdanda güwledip kelläň.
Söýülen gözeller gar dek ereýär,
Onuň jadysyndan sowulyp bilmän.

Olar ~ öwrenşilen köne dostlar dek,
Ýylpyldap ýörmäni galp bilýärler.
Kyn pursatda, toýlarda hem ýaslarda,
Dik durup bilýärler,
ýanyp bilýärler.

Ganym üste zyňlyp düşen kementdir,
Asyrlaryň aýasynda durlanyp,
Owal-başda halkyň göwsün emendir,
Suwlaryna ýetip gadym dürleriň.

Görseň, öz-özünden nurlanar dünýäň,
Goşulyp-garyşyp gidenlerinde.
Gülüň ýagy ýaly ereýär, siňýär,
Gyzlaryň ýüzüne,
bedenlerine.

Işigimi açyp, säheri-şamy
Garaşýan. Göwnümde baryn eçilýän.
Çörege çagyrlan ýaş gelin ýaly,
Men olary mydam töre geçirýän!

Tolgunmaýan ýürek, gülmeýän göz ýok,
Yňdarylyp ýol salanda damardan.
Meň ene dilimde ýanmaýan söz ýok,
Lowlar durar özüň ýanyp oňarsaň!

Baýram JÜTDIÝEW.

Goşgular